

Бацькаўшчына

WHITERUTHENIAN NEWSPAPER „THE FATHERLAND“

Цана 1 н. м.

№ 19 (22)

5 чырвеня 1948 г.

ГОД ВЫДАННЯ 2

САВЕЦКІ ЦЫНІЗМ РАСЬЦЕ ІЗНОЎ ЧЭХІ Й ФІНЫ

ГЭТА ДЫК ВЫБАРЫ...

Прага (ДЭНА-Рэйтар). Хоць чэхаславацкія ўлады паведамлілі напярэдадні выбараў у парламент Чэхаславацкіны, што паасобныя прадстаўнікі прэсы ня будуць дапушчаныя да выбарных пунктаў, а могуць толькі ўзяць удзел у ваб'ездзе па выбарных акругах, аднаму карэспандэнту Рэйтар удалося наведаць колькі пунктаў бяз цяжкасцяў, на зьяўленьне свайго прэсавага пасьветчання. Як падае карэспандэнт, выбаршчыкі спачатку былі ў няпэўнасьці, ці яны павінны галасаваць адкрыта, ці патаёмна ў зробленых на гэта кабінках. Аказваецца, побач з выбарнай урнай стаіць кош для тых выбаршчыкаў, што ня хочуць галасаваць за адзіны сьпіс «нацыянальнага фронту» (камуністычны). Такім парадкам, яны павінны заявіць сваё адхіленьне ўрадавага сьпісу адкрыта, а ня кідаць пустых картак, як гэта зазвычай робіцца, у тую-ж урну.

БЭНЭШ НЕ ГАЛАСАВАЎ

Прага (ДЭНА). Прэзыдэнт Бэнэш і гэтым разам, як і ў 1946 г., ня ўзяў удзелу ў галасаваньні. Прэм'ер-міністар Готвальд прагаласаваў раненька ў Празе.

Паводля першых папярэдніх вынікаў, удзел у галасаваньні ізноў вельмі вялікі (у выбарах 1946 г. было 94%). Лік пададзеных супраць ураду галасоў каля 10%.

ТРАГІКАМЭДЫЯ У ФІНЛЯНДЫ

Гэльсынкі (ДЭНА-Рэйтар). Гэтымчась на месца камуністага Лейно міністрамнутраных справаў Кільпі спачатку заявіў быў, што ён ня прыймае гэтага становішча. Пасьля аднак аказалася, што Кільпі стаў блізка да «народных дэмакратаў» (камуністычных) і нават меўся кандыдаваць на іхным сьпісе ў будучых выбарах, у сувязі з чым сацыял-дэмакратычная партыя, да якое ён належыць, пагразіла яму выключэньнем. Нарэшце Кільпі згадзіўся прыняць пасаду. Пры гэтым на ягонае месца быў перасунуты міністар сацыяльнае апекі Гэліяс і ўведзена ў ўрад, як міністар без партфэлю, Горта Куусынен — старшыня парламэнцкае фракцыі «народных дэмакратаў» (жонка звольненага міністра Лейно й дачка ведамага фінскага камуністычнага правадыра Куусынена, «прэзыдэнта» Карэла-фінскае савецкае рэспублікі, Рэд.). Пасьля гэтага старшыня «народных дэмакратаў» Кусто заклікаў праз радыё работнікаў спыніць забастоўку й пачаць працу. Таксама й заснаваны (на чэхаславацкі ўзор) для арганізацыі забастоўкі «камітэт дзеяньня» даў загад пачаць работу. Перафармаваньне габінэту, заявіў Кусто, аднавіла раўнавагу між урадавымі партыямі. Новы міністар Кільпі мае поўны давер «народных дэмакратаў».

АПОШНІМ ЧАСАМ

- * Жыды ў Ерузалеме скапітулявалі перад Арабаі.
- * Пасярэднік для Палестыны, граф Бэрнарот, абмеркаваў з эгіпцкім прэм'ер-міністрам агульнае палажэньне ў Палестыне.
- * ЗША рыхтуюць да пастачаньня Ірану ваенны матар'ял (танкі, лавецкія й транспартавыя самалёты ды інш.) на суму 60 мільёнаў даляраў.
- * Амэрыканскі пасол у СССР ген. Бэдэл Сьміт зьвярнуўся ў Маекву пасьля свайго адпачынку.
- * У Швэдыю прыбылі на малым рыбацкім чаўне ўцекачы з Лавцыі, ратуючыся ад вывазу ўглыбкі СССР. Яны заявілі, што выданьня сваім часам Швэдыяй 156 Балтаў былі павешаныя саветамі па сваім прыбыцці ў Лавцыю.
- * Амэрыканская газэта для Немцаў «Нойе Цайтунг» падала, што ў СССР адтранспартавана з савецкае зоны Нямеччыны й іншых усходняэўрапейскіх краёў 200 000 людзей.
- * Былы польскі прэм'ер-міністар Мікалайчык абраны на старшыню новастворанага міжнароднага сялянскага саюзу.

ТРУМАН ПРОСІТЬ 400, СЭНАТ УЖО ДАЕ 200

Вашынгтон (ДЭНА-ІНС). Амэрыканскі сэнат 40-ма галасамі супраць 33-х ухваліў прапанову, паводля якой лік дапушчаных да эміграцыі ў ЗША эўрапейскіх ДП падвышаецца ад 100 000 да 200 тыс.

Ухвала гэтае прапановы, пададзенае рэспубліканскім сэнатарам Фэргусонам, адначасна разглядаецца, як першае заняцьце становішча да пытаньня, як далёка пойдзе сэнат напярэймы просьбе прэзыдэнта Трумана аб падвышэньні эміграцыйнае квоты для эўрапейскіх ДП да 400 000.

ЗША й СССР

СУПРАЦЬ ЦЫНІЗМУ САВЕТАЎ

Портлянд (ДЭНА-Рэйтар). Міністар замежных справаў ЗША Маршал у сваёй прамове абвінаваціў савецкі ўрад у тым, што ён вядзе «зламыслую й цынічную прапагандавую кампанію», каб давесці да правалу ўсе паважныя намаганьні ЗША. Маршал закінуў маскоўскаму ўраду, што ён, апусьціўшы колькі сказаў, так зьмяняў сэнс заявы пасла Бэдоля Сьміта, што гэтая заява магла выдацца сусьветнай грамадзкасьці спробай збліжэньня ЗША з СССР.

37 САВЕЦКІХ ПАРУШЭНЬНЯЎ

Вашынгтон (ДЭНА-Рэйтар). Амэрыканскае міністэрства замежных справаў апублікавала сьпіс 37 паасобных выпадкаў, у якіх СССР парушыў умовы пра Нямеччыну, Аўстрыю, усходнюю й паўднёна-ўсходнюю Эўропу, Карэю й Манджурью. У сувязі зь Нямеччынай прыведзена 10 парушэньняў, улучна з абвінавачваньнямі, што СССР зрабіў немагчымымі намаганьні чатырох дзяржаваў абыходзіцца зь Нямеччынай, як з эканамічным адзінствам, што ён прыгнечвае некамуністычныя партыі і што савецкія ўлады ўціскам і тэрорам здушылі свабоду слова. Пастановы Саюзнае кантрольнае Рады на Аўстрыю СССР не захавалі ў 7 выпадках, між іншага, перашкаджаньнем і эканамічнай і палітычнай дзейнасьці ў Аўстрыі. У справе Польшчы падаецца, што прадугледжаныя яліцкімі й патсдамскімі пастановамі вольныя выбары правалены савецкім умяшаньнем у нутраныя справы Польшчы. Далей, міністэрства замежных справаў падае шмат прыкладаў таго, што аліянты, дзякуючы аднабаковым мерапрыёмствам СССР у Вугоршчыне, Баўгарыі й Румыніі не маглі ўжыцьцёвіць свае дакладраваньні дэмакратычнага разьвязаньня праблемы гэтых краёў і што гаспадарствы гэтых СССР падпарадкавалі таталітарнаму рэжыму. У сувязі з Карэяй падаецца 4 выпадкі.

БОЛШ НЕ СПАЛОХАЮЦЬ

Нью-Ёрк (ДЭНА-Рэйтар). Былы амэрыканскі міністар замежных справаў Бэрнс у сваёй прамове выказаў перакананьне, што СССР пойдзе ў сваёй экспансіянскай палітыцы толькі так далёка, як далёка пусьцяць яго дэмакратыі. У мамэньце, калі саветы адчуваюць, што гэтыя далейшыя крокі наперад азначае вайну, яны пакінуць вайну нэрваў і паспрабуюць дасягнуць пагадненьня. Тымчасам яны мусілі-б пабачыць, што яны ня могуць больш палохаць Амэрыканцаў. ЗША з другога боку становяць сілу й наважаныя ўжыць гэтую сілу дзеля ўтрыманьня свабоды.

Бэрнс закінуў Сталіну, што ён даў блэе пачуцьцё такту, ськіраваўшы нядаўна ліст Уолесу, хоць ён мусіў-бы зусім ясна сабе ўяўляць, што для такога ліста адпаведнай асобай мог-бы быць толькі прэзыдэнт ЗША.

ПУСТЫ ГУК

Балтымора (ДЭНА-ІНС). Выказьнік гасподы прадстаўнікоў амэрыканскага кангрэсу, рэспубліканец Д. Мартын, у сувязі із савецка-амэрыканскім абменам нотаў падчыркуў, што ЗША гатовыя працягнуць сваю руку для міру, прызьні й гандлю кожнаму народу. Але, з другога боку, ЗША хацелі-б ведаць аб тым, што іхны партнэр мае за шыльдам.

Тое, што мінулым тыднем на колькі гадзінаў здалося палепшаньнем у савецкім захоўваньні што да сусьветнага міру й міжнародных дачыньняў — нажал, аказалася пустым гукам. Адно, што яшчэ раз выявілася «самадумная, няздольная й павярхоўная сакрэтная дыплёматыя ўраду «Нью-Дыл» (г. зн. амэрыканскіх дэмакратаў — прыхільнікаў справы Рузвэльта. Рэд.), нагадаўшы, як сказаў Мартын, патсдамскую канфэрэнцыю «вялікіх трох».

ЗМАГАЛІСЯ ЗА СВАБОДУ, А ТЭРОР ТРЫВАЕ

Бэрлін (ДЭНА). Наконнадні амэрыканскага сьвята палеглых заступнік амэрыканскага вайсковага губэрнатора на Нямеччыну, генэрал Гэйс, у сваёй прамове ў бэрлінскім доме вэтэранаў адзначыў, што на працягу 25 год, у дзвюх сусьветных войнах ЗША змагаліся за асноўныя ідэі свабоды й справядлівасьці для ўсіх. Аднак, нешчаслівым парадкам тэрор, «сымбаль дыктатарскага панаваньня», дармо, што павалены нацызм, — усё яшчэ ня скончыўся. Як і раней, мужчыны, жанчыны й дзеці ў розных частках Эўропы прыгнечваюцца таталітарнымі ўрадамі, што здушылі вольную думку грамадзянаў дзеля эгаістычных гаспадарстваўскіх інтарэсаў.

СВЯТАЯ ПРАЦА

5-га чырвеня (23 травеня старым стылем) царква ўшаноўвае памяць сьв. Аўфрасіньні-Прадславы, князеўны й ігумені Полацкае (1102-1167 г.г.). У чыста-царкоўным сэнсе дзень гэты не становіць якога-небудзь адмысловага сьвята, як і сама сьв. Аўфрасіньня не разглядаецца іначай, як вузка-мясцовая, полацкая сьвятая. Дык ня дзіва, што папулярнасьць ейная ў шырокіх масах вернікаў за межы Полацку й можа Полаччыны ў нас не сягала, і шмат дзе пра гэтую, так заслужаную для нашае нацыі сьвятую часам навет і ня чулі. Аднак, у нашым грамадстве, і ня толькі рэлігійным ці рэлігійна-клерыкальным, але й наагул нацыянальна-сьведамым, даўно ўжо паўстала тэндэнцыя і навет завязалася пэўная традыцыя ўважаць сьв. Аўфрасіньню-Прадславу за нацыянальнага сьвятога-патрона Беларусі так, як, скажам, у Украінцаў уважаецца сьв. Міхал Арханел, у Палякоў — сьв. Станіслаў, у Расейцаў — сьв. Юр'я і г. д. З матывамі й асновамі гэтае тэндэнцыі й традыцыі ня можа не згадзіцца аніводзін нацыянальна-сьведамы суродзіч, тым балей, што тут не паўстае й ніякіх вузка-канфэсійнальных перашкодаў, паколькі і праваслаўная царква і каталіцкі касцёл аднолькава прызнаюць князеўну Аўфрасіньню-Прадславу за сьвятую. Аднак, разважыць усю гэтую справу ў ейнай паўніні, высьніць і ўсьведаміць як найглыбей увесь ейны сэнс — якраз на часе сяньня, у пару яшчэ не завершанага, але блізка да свайго заверша ўстанаўленьня нашых найвышэйшых нацыянальных каштоўнасьцяў і годнасьцяў.

У сваёй багатай і слаўнай мінуласьці народ наш выдаў зь сябе шмат светлых і сьвятых постацяў, што знайшлі сябе поўнае прызнаньне й адзначэньне з боку сусьветных хрысьціянскіх царкваў. Сярод іх сьв. Аўфрасіньні-Прадславе Полацкай, бясспрэчна, належыцца адно з найпершых і найпаважнейшых месцаў. Качачна-прыгожая князеўна Прадслава, нё пазбаўленая нічога з добраў зямных ведамых толькі таму часу, апанаваная так панаднымі кожнай іншай дзяўчыне сватаньнямі багатых, дужых і прыгожых гэтага сьвету — зракаецца ўсяго гэтага з свае чыстае добрае (але-ж якое моцнае!) волі, каб прысьвяціцца цалком службе Богу й свайму Народу. І то службе ў цярплівай, маруднай упорыстай сыціплай працы, зусім мо не спасьцераганай, не адзначанай і не ўслаўлянай, а чыста мо й не разуметай, мо й нат — хто ведае — высьмейванай сучасьнікамі — няўдзячнай працы... А што можа быць для нас сяньня сьвяцей за такую самаадданую працу ў службе Богу й свайму народу — тую працу, што й зрабіла князеўну Аўфрасіньню-Прадславу сьвятой? Запраўды-ж, сьв. Аўфрасіньня — гэта сама Сьвятая Праца — адна з найвышэйшых каштоўнасьцяў, усё больш і больш ацэнвальных і ўшаноўваемых ня толькі нашым працавітым сыціплым народам, але й цэлым цывілізаваным чалавецтвам. Дык ці можна знайсці нам больш годнага патрона-сьвятога, а-пакнуна й заступніка нашае нацыі?

Аднак, навет жыцьцё цэлага чалавецтва, ня тое, каб аднаго нашага, цяжка данятага й дайманага гісторыяй народу, уладжанае так, што праца, сама сьвятая праца, ня можа быць ані адзіным, ані галоўным навет ягоным шляхам. Бо зусім побач тут бяжыць, і часта пераплятаецца-перавіваецца, і другі, ня менш вялікі й ня менш слаўны, ды ня менш і цярністы, а таму ня менш сьвяты шлях жыцьця — шлях змаганьня. І на гэтым шляху наш народ даў ня менш сьветлых і сьвятых постацяў, таксама прызнаных і адзначаных. Чаму-ж ня маем мы сяньня зь іх абранага сьвятога патрона-заступніка, пуцяводніка гэтага, сяньняшнім часам ды для нашага народу мо й найдаказнейшага шляху — шляху змаганьня? Гэтае пытаньне ня шкодзіла-б адпаведным колам узяць пад развагу. Чаму, побач із прыгожай традыцыяй сьв. Аўфрасіньні-Прадславы — Сьвятой Працы, як патронкі Беларусі, не запачаткаваць — пакуль ня позна, а якраз на часе! — і традыцыю нейкага другога сьвятога, сьвятога-змагара, як патрона змагарнае Бацькаўшчыны? Абкружаны народнымі легендамі й славаю яшчэ больш, як сьв. Аўфрасіньня, мужны й ахвярны змагар-ваяр супраць чужацкае навалы, абаронец Бацькаўшчыны й хрысьціянства зь мячом у руках сьв. Мэркур Смаленскі найбольш заслугоўваў-бы на годнасьць такога патрона. А традыцыя іншых народаў знае ня толькі аднаго, але й двух нацыянальных патронаў (як, прыкладам, у Чэхіі сьв. Ян Непамук і сьв. Вацлаў). У нас-жа гэтыя два патроны-заступнікі Бацькаўшчыны мелі-б і такі глыбокі ды шматгранны сэнс. Аўфрасіньня Полацкая і Мэркур Смаленскі. Заступніца й Заступнік. Сьвятая Праца й Сьвятое Змаганьне. Адвечнае адзінства су-

працэлежнасцяў захаду і ўсходу ў нас (як-бы не змяняліся ягоныя асяродкі: на той час — Полацк і Смаленск, пасля — Вільня і Полацк, яшчэ пасля — Вільня і Менск, цяпер — эміграцыя і Бацькаўшчына). Навет у сьвятакаваньні — веснавая Аўфрасіньня і восенскі Мэркур.

Але гэта ўжо справа прапановы і развагі. Сяньня-ж у нас — сьвята Аўфрасіньні-Прадславы, ужо ўзьведзенай на шлях традыцыі патронкі Беларусі. Яно ўжо мусіць стацца вялікім нацыянальным сьвятам для камнага сьведамага суродзіча. Бо гэта — сьвята самой Сьвятой Працы. І пры гэтым, што яшчэ мо важней — працы нацыянальнай, працы культурнай і прасьветнай, якраз тэй працы, якой мы найбольш заўдзячваем усё сваё нацыянальнае абуджэньне й адраджэньне. Ды разам із тым — сьвята працы сыціплай, не настаўленай на багацьце й славу, і — працы волевай, напорнай і ўпорыстай, самааданай у пасьвяце аж да манаства. Такой працы, якой найбольш трэба нам сяньня. каб не заглушыў жалын нядолі ці які-небудзь блёкат зводу нацыянальных сьцежкі-дарожкі.

І ў гэтым-жа агульна-нацыянальным сьвяце павінны асабліва абходзіць і свае асобныя сьвяты некаторыя зь перадавых і баёвых аддзелаў нацыі. Найперш можа — нашыя маткі, сёстры й сяброўкі, для якіх гэты дзень Жанчыны-Працаўніцы мусіць стацца ня менш дарагім, як нядаўна адзначаны агульна-людскі Дзень Жанчыны-Маці. А гэта-ж да таго й дзень жанчыны-працаўніцы нацыянальнай, жанчыны-культурніцы. Нарэшце-ж, мо не наапошку, павінна быць тут-жа й нашае, мо прэфэсійнае сьвята — сьвята працаўнікоў разнажэньня пісанага слова, якому найбольш і была пасьвяціўшыся сьв. Аўфрасіньня, у сяньняшнім сьне — сьвята друку, і пры гэтым — нацыянальнага друку.

Гэты вялікі й шматзначны нацыянальны дзень і ўшануйма сяньня хоць у сэрцах сваіх, супоўніўшы іх цёплай і шчырай малітвай да Тае, Каго ўжо абралі сабе за Апякунку-Заступніцу, малітвай за Бацькаўшчыну, ейныя крывавыя пакуты сяньня і ціхую радасьць у сыціплай упорыстай Сьвятой Працы, што ня можа ня быць укаранаванай вянцом збаўленьня у спадзяваным сьветлым Заўтра.

ПЕРАМОГА НАЦЫЯНАЛІСТЫХ

Еганэсбург (ДЭНА-Рэйтар). Паводля канчальных вынікаў усеагульных выбараў у Паўдзённа-афрыканскай Вуні дасюлешня ўрадавая вуінная партыя ген. Смата пацярпела няўдачу. На першае месца выйшла партыя нацыяналістых, здабыўшы 70 месцаў, і толькі за ёй ідзець вуінная партыя (65 месцаў), тады афрыканская партыя (9 месцаў) і работніцкая партыя (6 месцаў). Прэм'ер-міністар ген. Смата падаў генэрал-губэрнатару сваю адставу. Старшыня пераможнае нацыяналістычнае партыі д-р Малян выкліканы ў Прэторыю. Смата застаецца выконваць абавязкі да ўтварэньня новага ўраду. Ён адкінуў прапановы колькіх новаабраных дэпутатаў ягонае партыі пераняць іхны мандат у парламэнце (Смата самога ня выбралі навет у ягонай выбарнай акрузе).

ІМКНУЦЦА АДЛУЧЫЦЦА

Еганэсбург (ДЭНА). Др. Малян, старшыня пераможнай у паўдзённа-афрыканскіх выбарах нацыяналістычнае партыі, паводля АФП, заявіў у інтэр'ю, што ягоная партыя імкнецца да адлучэньня Паўдзённа-афрыканскае Вуні ад Брытанскае Кароны і ўтварэньня незалежнае рэспублікі. Толькі на гэтым шляху можна дасягнуць гарантыяў таго, што Паўдзённая Афрыка ня будзе больш уцягнутая ў вайну Вялікабрытаніі. У кожным разе, адпаведныя мерапрыемствы могуць быць ужытыя толькі пасля народнага галасаваньня, а не на аснове простае балшыні ў парламэнце.

Ягоная партыя, сказаў далей др. Малян, стаіць за тое, каб Афрыканцы (бурскага паходжаньня) і Паўдзённая Афрыканцы, што гавораць паангельску, былі поўнасьцяй зраўнаваны ў правах. Дзяржаўнымі мовамі павінны быць афрыканская і ангельская.

ЗАГАДЫ, ПАСЯРЭДНІЦТВЫ...

Рада Бяспэкі ўхваліла была загад спыніць ваенныя дзеянні ў Палестыне, дала тэрмін 36 гадзінаў, працягнула на 48, і ўсё дарма. Прэзыдэнт швэдзкага Чырвонага Крыжа, граф Бэрнадот, прыняў запрашэньні Задзіночаных Нацыяў пасярэднічаць у Палестынскім канфлікце. Ён падаецца ў Палестыну. Граф Бэрнадот ведамы, як пасярэднік у вапошніх днёх капітуляцыі Нямеччыны. Ён даводзіцца пляменьнікам швэдзкаму каралю й жанаты з дачкою аднаго амэрыканскага мультыміліянера. Ці дасць рады й гэты анел міру?

БАЯЦЦА КАНФЛІКТУ МІЖ ЗША І ВЯЛІКАБРЫТАНІЯ

Лёндан (ДЭНА-Рэйтар). Назіральнікі ў брытанскай сталіцы баяцца, што ЗША, калі толькі яны здыймуць сваю забарону вывазу зброі на карысьць Ізраэлю, могуць змусіць Вялікабрытанію із свайго боку зьняць забарону пастачаньня зброі Арабам за вузкімі межамі забавязаньняў у ўмовах. Гэта давяло-б да стану, у якім Амэрыка й Вялікабрытанія сталі-б у палестынскім канфлікце на супрацьлеглых варожых баках. Думаюць, што гэтае пытаньне абмяркоўваў міністар Бэвін пры сваёй сустрэчы з амэрыканскім паслом у Лёндане Льюісам Дугласам.

ВЫМАГАНЬНІ ІТАЛІІ

Рым (ДЭНА-Рэйтар). Італія заклікала чатыры вялікія дзяржавы выступіць за правядзеньне ўстаноўленых у мірнай умове кляўзуляў пра італьянска-югаслаўскія межы.

Італьянскі ўрад выступіў перад вялікімі дзяржавамі супраць югаслаўскіх тэрытарыяльных вымаганьняў да Аўстрыі, падчыркваючы, што пры задавальненьні югаслаўскіх вымаганьняў было-б адрэзанае адзінае чыгуначнае спалучэньне зь Венай, што засталася Італіі.

АДУСЮЛЬ

НА СУД САВЕЦКІХ БРАХУНОЎ І КАТАЎ!

Ведамы «незварачэнец» Віктар Краўчанка, што застаўся ў Амэрыцы й выдаў там кніжку «Я выбраў свабоду» з войстрым выкрыцьцём савецкага ладу й камуністычнае работы, прыцягвае да суда французскую газэту «Летр Франсэз», якая паспрабавала нізкаю паклёпаў і інсынуацыяў на Краўчанку «зьянпраўдзіць» выкрытую ім праўду. Саветы й іхныя замежныя служкі ліхаманкава рыхтуюцца да гэтага суда, сьпешна прэпаруюць сьветчаньні й сьветкаў супраць Краўчанкі. Гэтак ужо спрэпаравалі, між іншага, аж трох ягоных «жонак», што маюць давесьці ягоную «немаральнасьць». Судовы працэс у кожным разе дакляруе стацца вельмі сэнацыійным, а для савета-камуны ня дужа прыемным...

Краўчанка выдаў у гэтай справе заяву, дазволіўшы перадрукоўваць яе, «дзе хаця, колькі хаця і ў якіх хаця мовах». У канцы гэтае абшывнае заявы ён піша: «Я перакананы, што ў краёх, дзе існуе свабода інфармацыі й перакананьня, грамадзкая думка дужэйшая за гаспадароў паліцыйнае дзяржавы, якія дзеюць за межамі праз свае камуністычныя пятыя калёны. У Крамлі добра ведаюць, што ў Парыжы, сталіцы вольнага краю, суд ня будзе адбывацца так, як у Маскве, Софіі ці Белградзе. У Парыжы сьветкі й абвінавачаныя ня будуць знаваць фізычных катаваньняў і маральнага тэрору. Іхныя сьветчаньні нікім ня будуць прадыхтаваныя, і прысуд ня будзе загадзя падрыхтаваны. Але даўгія рукі Крамля будуць сягаць і да суда ў Парыжы, наколькі гэта будзе датычыць да ягоных собскіх сьветкаў: іхная вернасьць Крамлю будзе гарантаваная не адно іхным собскім жыцьцём і бясьпекаю, але таксама бясьпекаю іхных сем'яў, што застаюцца ў СССР, як закладнікі.

Але што адбудзецца, ці падумаў пра гэта Крэмль, калі парыская трыбуна пачне атрымваць тысячы патарыяльна засьветчаных заяваў-сьветчаньняў ад ДП, калішніх жыхароў СССР, што цяпер зь віны савецкага рэжыму пераносіць цяжкое й горкае жыцьцё ў безліччых лягераў Нямеччыны, Аўстрыі й Італіі? Што здолеюць выставіць супраць гэтага на судзе Жоліё Кюры, рэдактары «Юманітэ», крамлёўскія генэралы й савецкія ўрадаўцы, што супрацьстаяць яны гэтаму патоку жывое праўды?

А што здарыцца, калі суд дазволіць раду ДП рознага стану й веку зьявіцца перад ім у выглядзе сьветкаў, якія могуць расказаць чыстую праўду пра савецкі рэжым?

Каму дасць больш веры грамадзкая думка сьвету: Крамлю, ягоным агентам, ці агентам ахвярам?

Спрэчкі на судзе ня будуць падобнымі да спрэчак ЗН, дзе нудны і ўсім зорыдлы Грамыка бяскарна галаслоўна аблівае брудам сваіх апанэнтаў. У Парыжы перад судом савецкі ўрад будзе мусіць праўдывацца».

Але-ж, ці не такім сабе прапэўдэтычным Нюрнбэргам павернецца для савецка-бальшавіцкіх ваенных і неваенных злачынцаў гэты Краўчанкаўскі Парыж?

Ад рэдакцыі. Калі-б хто з нашых ДП захацеў-бы стаць у прыгодзе сваймі п'сьмовымі сьветчаньнямі або асабістымі выступленьнямі на вышупомненым судзе, дык нашая рэдакцыя ахвоча прапануе сваё пасярэдніцтва. П'сьмовыя сьветчаньні (як сказана, засьветчаньня натарыяльна, г. зн. у якога-небудзь нямечкага ці іншага натарыуса) і заявы аб гатовасьці выступіць асабіста можна кіраваць на адрэс рэдакцыі «Бацькаўшчыны».

НАХАБНЫЯ КОНТРПРЭТЭНЗІІ

Лёндан (ДЭНА). Савецкі ўрад, паводля АФП, паведаміў нотаю брытанскае міністэрства замежных справаў, што ён ня толькі ня дасць ніякага адшкідаваньня за паветраную катастрофу ў Гатаве, ахвяраю якое палеглі брытанская й савецкая машыны зь людзьмі, але яшчэ ўздзімае й контрпрэтэнзіі. Добрапа-інфармаваныя колы Лёндану выясьняюць, што брытанскі ўрад адкіне гэтыя контрпрэтэнзіі саветаў. Думаюць, што міністар Бэвін адмовіцца разглядаць інцыдэнт, як вычарпаны, і дапусьчаюць, што пры новай савецкай адмове Вялікабрытанія перадаць справу міжнароднаму суду.

ТОЛЬКІ ПРАЗ АДНУ ДЗІРКУ

Бэрлін (ДЭНА). Заступнік амэрыканскага вайсковага губэрнатора Нямеччыны, ген. Гэйс, паведаміў краёвым вайсковым губэрнатарам у амэрыканскай зоне, што супрацаўнікі афіцыйных савецкіх місіяў у будучыні маюць права ўяжджаць у амэрыканскую зону толькі праз амэрыканскі кантрольны пункт Гэльмштэт у брытанскай зоне. Дасюль саветам была магчымасьць уезд у амэрыканскую зону ў кожным, дазволеным дзеля пераходу мяжы пункце.

ЛЁНДАНСКІЯ ПЕРАМОВЫ

Колькі тыдняў, як вядуцца ў Лёндане перамовы паміж ЗША, Ангельшчынай, Францыяй і краямі Бэнэлюксу ў справе адбудовы Заходняе Нямеччыны. ЗША жадаюць як найбарджэй адбудаваць Заходнюю Нямеччыну, тымчасам як Францыя бачыць у гэтым акце далейшую пагрозу сабе. Таму Францыя жадае браць актыўны ўдзел у кантролі Рурскае прамысловасьці й ставіць умову, што Нямеччына павінна мець толькі фэдэрацыйную сыстэму кіраваньня. Усякая цэнтралізацыя — пагроза Францыі. З гэтага ўсяго вельмі цешацца Саветы й шырака камэнтуюць вынікі лёнданскае канфэрэнцыі ў сваім радзі. Ёсьць аднак надзея, што заходнія дзяржавы знойдуць форму паразуменьня ў гэтай справе.

НА ТЭМЫ ДНЯ

ЦІ АДНЫ ІНЖЫНЭРЫ?

(Да артыкулу «Арганізуема нашыя фаховыя кадры» — «Бацькаўшчына», № 17 (20).

Арганізацыя фаховых кадрў — пытаньне вялікае вагі й значаньня, ад якога залежыць сіла нашае нацыянальнае адпорнасьці на вынарадаўленьне тут, на эміграцыі, дабрабыт як тут, так і на вольнай Бацькаўшчыне, адбудова яе й наданьне правільнага ходу эканамічнаму й палітычнаму жыцьцю нашага гаспадарства ды вырабленьне добрае славы народу нашага ў сьвеце. Ня можна аднак пагадзіцца на такое лёгкае разьвязаньне гэтага, якое раіць др. Я. М., што калі сьвет цяпер «зматар'ялізаваны да шпінку касцы», дык і нам застаецца толькі натарыць інжынэраў усялякага гатунку, тэхнікаў, мэханікаў, інструктараў, адкунушы рыхтаваньне мэдыкаў, духоўнікаў (аб патрэбе мець сваіх настаўнікаў, праўнікаў, эканамістых, як і шмат якіх іншых спэцыялістых, др. Я. М. і не ўспамінае).

Мы ўсе пэўныя, што здабудзем сваё незалежнае гаспадарства. А тады-ж і пісары свае валасныя напэўна спатрэбяцца, хоць іх др. Я. М. і зусім ня дорыць ласкай — ня ўсе яны й п'яніцы, як ня кажны інжынэр ці тэхнік ня п'яніца. А што да лекараў, дык паважаны доктар хіба мае тут нешта асабістае — ці часамі не пабойваецца ён канкурэнцыі?.. Бо маем-жа іх ня так ужо шмат, як гэта стараецца ўпэўніць др. Я. М., і калі вернемся на вольную Бацькаўшчыну, дык напэўна будзе адчувацца вялізарная нястача іх. Нельга так вузка глядзець, што гэты фах на эміграцыі для нашых мала паплатны, а трэба мець на ўвазе патрэбы нашага народу, Бацькаўшчыны, і ахвоту самое моладзі. У Заходняй Беларусі апошнімі гадамі нашая моладзь ішла ў балышын на мэдыцыну не дзеля заробкаў, а каб мець незалежнасьць ад польскае агульнае адміністрацыі, свой кусок хлеба і бліжэй стаяць да сялянства, пашыраючы там нацыянальную сьведмасць, што шмат нашых лекараў, як мэдыкаў, так і дэнтыхістых ды вэтэрынараў, выкарастала для нашага дабра.

А патрэбы мець сваё патрыятычнае, высока маральна-ідэянае духавенства, думаю, і даводзіць няма чаго. Мы такога як-бы і ня маем, бо што з таго, калі хто сябе называе ці нат і пішацца Беларусам, а для дабра Беларусі й Беларусаў палцам аб палец ня стукнець? Возьмем нашых суседзяў, Украінцаў, Палякоў ці Летувісаў — там сваё духавенства адыйграла ў гісторыі й цяпер адыграе вялікую ролю ў узгадаваньні цэлых пакаленьняў моцных нацыяналістычных-патрыётаў, здаровых з боку ідэяна-маральнага. Каб мы мелі сваё праўды, з крыві, імкненьняў і жаданьняў духавенства абодвух веравызнаньняў, праваслаўнага й каталіцкага, дык напэўна нашыя народныя масы не тварылі-б 40% і больш у польскіх і іншых інішанацыянальных лягерах.

І настаўнік-узгадавальнік, настаўнік з пакліканьня, ідэалісты, не рамясьнік, ня ўспомнены нат паважным др., патрэбны нам, як ніхто іншы. Наш народ выдаў зь сябе шмат вялікіх людзей сусьветнае славы, у гэтым ліку не абыйшлося і бяз інжынэраў, але ўзгаданыя чужымі духаўнікамі й настаўнікамі, забліліся яны, адкуль выйшлі, ды пайшлі на працу й здабываньне славы для іншых нацыяў, пад уплывам якіх узгадаліся. Гэткія людзі, як Касьцюшка, Манюшка, Глінка, Міцкевіч, Дастаеўскі, Арэшчыха — сяньня гордасьць нашых суседзяў, а нам ня толькі ня прынеслі славы й карысьці, а яшчэ спрычыніліся да таго, што нашыя суседзі выкарыстоўваюць факт паходжаньня іх із нашых земляў, цвёрдзячы, што гэтыя землі належаць ім. Вынік узгадаваньня пад чужацкім уплывам і зматар'ялізаваньня некаторае нашае інтэлігенцыі мы адчуваем і тут, на эміграцыі, дзе так не стае для грамадзкае працы інтэлігентных сілаў, тымчасам, як шмат інтэлігентаў, з паходжаньня Беларусаў, дзеля нейкае лішняе пачкі цыгарак працуе срод і для іншых нацыянальнасьцяў, не пачувваючыся да абавязку сплациць доўг свайму народу за жыцьцё, хлеб і навуку.

Значаньне духавенства й настаўніцтва добра разумелі й разумеюць нашыя суседзі, Маскалі й Палікі, і дзеля гэтага як адны, так і другія ліквідавалі беларускае школьніцтва, абсадзілі духаўнікамі свае нацыянальнасьці на ўсёй Беларусі царкву, касцёл, а нашых стараліся высяляць нат зь межаў Беларусі. Трэба прызнаць правільным, што нам патрэбныя інжынэры, усялякія тэхнікі, інструктары з галіны прамысловасьці, вытворчасці, тэхнікі й аграноміі, але яны будуць усебакова карысныя для нас ня толькі тады, калі атрымаюць належную фаховую веду, але тады, калі будуць прасякнутыя да глыбіні душы нацыянальнаю сьведмасцяй, а гэта ім уліюць у сэрцы й душы толькі настаўнікі, як духоўныя, так і сьвецкія (пэўна-ж, толькі ідэалісты, а не рамеснікі).

Узгадаваная ў духу чыста нацыянальнае, нашая моладзь будзе найпэўнейшаю зарукаю дабрабыту нашага народу й славы Бацькаўшчыны, незалежна ад таго, які яна сабе выбера фах і навуку, бо ўсялякія вучоныя фахоўцы нам патрэбныя ў аднолькавай меры й ступені. Не забывайма, што мы яшчэ тут, на эміграцыі, хоць і надта мініятурная частачка цэласьці ўсяго беларускага народу, а павінны помніць і дбаць аб будучыні. Дбайнасьць гэтая мусіць выказацца ў тым, што мы будзем памагаць матар'яльна й радаю вучыцца нашай моладзі ў выбраным ёю фаху ці спэцыяльнасьці ды не дапусьцім да таго, каб нашыя матурысты змушаны былі з прычынаў чыста матар'яльных ісьці працаваць у шахты ці на іншыя фізычныя работы, пакідаючы далейшае студыяваньне. Такую дапамогу, пры адпаведнай арганізаванасьці і, галоўна, разуменьні й ахвоты — зрабіць можам і павінны.

Асімовіч.

СПРАВЫ ДП

6-ая ПРЭСАВАЯ КАНФЭРЭНЦЫЯ ІРО

Як і папэрднім разам, канфэрэнцыя адбылася ў цяперашняй сядзібе Галоўнае Гасподы ІРО на Амэрыканскую Зону ў гор. Бад-Кісінген (19. 5.). Ізноў адчыніў яе шэф інфармацыйнага аддзелу сп. Дэнлінгер, спыніўшыся адразу на справе Жэнэўскае Сэсіі ІРО (гл. «Бацькаўшчыну», № 17 (20)). Ён падчыркнуў, што генэральны сакратар ПК ІРО сп. Ток у сваёй прамове на сэсіі войстра крытыкаваў дасюльшнія мэтады перасяленьня, якія вырадзіліся ў просты набор працоўнае сілы, пры чым жанчыны й дзеці пакідаюцца ў лягерах. Паводля сп. Тока, гаспадарствы павінны прыняць плян пра дапушчэньне пэўнага ліку ДП незалежна ад іхнага роду, веку, працаздольнасьці ды нацыянальнасьці, і толькі тады праблема ДП можа быць разьвязаная. Далей сп. Дэнлінгер падаў, што на працягу двух тыдняў чакаецца з Амэрыкі імпрэсарыё сп. Гірак, які мае прагледзець і выбраць спасярод ДП лепшыя музычныя сілы; гэтым-жа часам мае прыбыць бэльгійскі дэлегат у справе эміграцыі студэнтаў ДП у Бэльгію для студыяваньня на тамтэйшых унівэрсытэтах, паводлі заяўленай на сэсіі ў Жэнэве прапановы бэльгійскага ўраду. ІРО дастае ў сваё распараджаньне новыя паравлавы, што прысьпешыць справу эміграцыі. Сп. Дэнлінгер абвесьціў таксама конкурс на эмблему ІРО (першая прэмія — 100 дал., другая — 50 дал., удзел могуць узяць усе ДП).

Тады выступіў галоўны дырэктар ІРО на Амэрыканскую Зону сп. Эдуардс, падаўшы некаторыя навіны ў справе эміграцыі (умова з Вэнэцуэлю на прыняцьце 50 000 ДП, з Бразыліяй — на 50 000, зь іх 5 тыс. сёлета) ды зноў закраўшы бязгрунтоўныя нямецкія закіды ДП у злачыннасьці. Далей у выступленьні сп. Эдуардса, і пасля іншымі, шмат закралася нядаўная канфэрэнцыя разумовых працаўнікоў у Гваце (Швайцарыя). Сп. Эдуардс выказаў доволі скептычны, навет гэсьмістычны пагляд на пэрспэктывы эміграцыі гэтае групы працаўнікоў наагул і на вынікі працы канфэрэнцыі ў Гваце ўпаасобку. Прадстаўнікі прэсы закі-

далі ІРО, што на канфэрэнцыю ў Гваце былі пасланыя дэлегаты ня выбраныя ДП, а прызначаныя ІРО, прычым нацыянальнасьці або ня былі прадстаўленыя зусім, або прадстаўленыя непарапарцыянальна (4 Жыды, 4 Украінцы, 3 Эстонцы, 3 Летувісы, 2 Латышы, 1 Паллак, 1 Расеец, нашых Беларусаў зусім не ўважалі за патрэбнае паклікаць). На гэтыя закіды кіраўніцтва ІРО ня здолела здавальняюча вытлумачыцца, а з выступленьняў дэлегатаў, якім пашчасьціла быць на гэнай канфэрэнцыі, апрача пераказу прыемных уражаньняў і некаторых статыстычных дадзеных (пад апекаю ІРО ёсьць каля 30 тыс. разумовых працаўнікоў, зь іх 10 000 нерэгістраваных, 10 тыс. студэнтаў) — запраўды ня было відаць якіх-небудзь абнадзейальных пэрспектываў, што толькі пацьвярджала скепсіс сп. Эдуардса.

Сп. Эдуардс наведзіў, што Галоўная Гаспода Амэрыканскае Арміі парэкамэндавала адпаведным дзейнікам даваць тым ДП, якія ўжо выехалі зь Нямецчыны, дазвол наведваць сваіх сваякоў і знаёмых у Нямецчыне тэрмінам да 2-3 тыдняў.

У вадказах на пытаньні, пастаўленыя Саюзам Лічэньзьянтаў ДП-прэсы, было пададзена пра новы парадак, паводля якога ДП будуць чакаць выкліку на транспарт (пасля адбыцьця ўсіх фармальнасьцяў для эміграцыі) у сваіх-жа лягерах, а не ў вадмысловых «пераходных», як было дасюль. Паведамлена пра стварэньне Праўнае Камісіі пры ІРО дзеля разгляду й памогі ДП у ўсякіх справах праўнага характару. Пра стварэньне пры Галоўнай Гасподзе ІРО дараднае рады з ДП вядуцца перамовы з вайсковаю ўладаю, і няма ведама, калі скончацца. Справа ападаткаваньня прэсы ДП разьвязваецца таксама ў перамовах з вайсковаю ўладаю. Нарэшце, было выказана, што ІРО, відаць, праіснуе толькі яшчэ гады тры, і пасля будзе заменена іншай установаю.

Наступная канфэрэнцыя запраектаваная на 16. 6. у тым-жа Бад-Кісінгене.

М. П.

СЬМЕЛА ЕДЗЬЦЕ! (Ліст із Францыі).

Паважаныя суродзічы Беларусы ў Остэргофэне й іншых лягерах ДП!

Я, былы жыхар лягэру Остэргофэн, 15 красавіка сёлета выехаў у Францыю з г. Амбургу. Датуль з нашага лягэру яшчэ ніхто не паехаў у Францыю, я выехаў адзін і першы. І цяпер я шлю Вам, паважаныя суродзічы, шчырае прывітаньне й зычу Вам што найбарж-дзейшага выезду зь Нямецчыны.

22 красавіка я ўжо быў засьхаўшы на месца, і 23 стаў на працу. Працую ў гаспадары каля невялічкага мястэчка Міролю ў дэпартаманьце Клермон-Фэран. Найперш, калі я прыехаў у Францыю, дык пабачыў, што тут зусім іншы сьвет, як у Нямецчыне. Купіш, што хоч і колькі хоч, толькі былі-б грошы. Французы да чужаземцаў вельмі ветлівыя. Да мяне гаспадары таксама ставяцца вельмі добра. Тут, калі толькі прыйдзеш у сяло, дык адразу пабачыш, што ў сяле вялікіх паноў няма. Кожны гаспадар сам працуе. Я таксама працую разам з гаспадаром. Харчуся таксама разам за адным сталом і ем тое самае, што й гаспадар, і так-

РОЗНАСЬЦЬ ХАРЧОВЫХ РАЦЫЁНАЎ ДП

Бэрлін (ДЭНА). ДП Брытанскае зоны, якія летась атрымвалі 1550 калёрыяў штодня, ад часу палепшаньня харчовага забяспечаньня цяпер атрымваюць найвы-

сама п'ю віно. Ведама, хто меў удома гаспадарку й хацеў, каб было добра ў гаспадарцы, дык ведае, колькі працаваў і калі ўставаў. Таксама й Французы, а пры гэтым і я таксама. Работа ведамая, як на гаспадарцы, і яшчэ да таго на вялікай. Працы стае. Але хто прывыкшы да працы, дык праца яму ня шкодзіць. І куды-б мы ні заехалі, дык нас спаць не паложачь.

Кватэру маю добрую, пасьцель і тое, што патрабуецца ў хаце. Так што ў Францыі няма нічога страшнага, як нам думалася. Калі хто ня мае шансу выехаць у Амэрыку, дык няма чаго сядзець, сьмела можна ехаць у Францыю. Калі будзеш працаваць, дык з голаду ня зьгінеш, напэўна ляпей пражывеш, як у лягерах, бо зь нікім ня будзеш сварыцца за тое, што дае ІРО, і будзеш мець здаровыя нэрвы. На хвабрыках я ня ведаю, бо на хвабрыцы не працую й хвабрычных работнікаў тымчасам ня бачыў.

Дык яшчэ раз пасылаю Вам, суродзічы, шчырае прывітаньне й заклікаю — сьмела едзьце ў Францыю.

Пётра Галаўніцкі.

Н. АРСЕНЬНЕВА

ЗЬНЯВАЖАНЫМ СЫЦЯГОМ

Калі у туманы нязьведаных прастораў
Магутная Армада слала караблі, —
Раскінуўшы крыльлё над імі і над морам,
Па славу й родныя сыягі пплылі.

І кажны карабель нёс горда і пышліва
Свой сыяг на машце найвышэйшай праз вятры.
Радзімай быў ён ім, у сінім морскім шкліве
Загубленым здабыўцам, юнгам ці старым.

І нас няветлы лёс ад Бацькаўшчыны мілай
Разьмёў па сьвеце сяньня, як лісьцё.

Тут, на чужацкіх кручах і пахілах,
Нам бел-чырвона-белы сыяг — усё.

Хай не на гордай машце ён, і не ў блакітах,
І не па славу тут із намі, — ён
Для ўсіх нас — Бацькаўшчына:

Нёмач, апавіты

Пясыцвай песьняю... аб родных сёлах сон...

Усё, што ў нас было, што ёсьць, усё, што будзе

У бел-чырвона-белае ўваткана палатно.

І вось яно — стаптанае у пыле й брудзе,

З узвышшаў ворагам нізрынена на дно...

Ды ці патрапіць хто арлом падрэзаць крылы,
Прымусіць поўзаць тых, што створаны лунаць?

Шугайце-ж гэн, у сінь, сыягі Радзімы мілай,

Дармо, што топчучь вас, —

на славу

вам

і нам!

ШКОЛА НАСТАЎНІКАЎ АНГЕЛЬСКАЕ МОВЫ У ЛЯЎФЕ

20-га травеня сёлета ў Ляўфе адбыўся другі выпуск настаўнікаў ангельскае мовы. Як і ў першым выпуску, сярод іншых нацыянальнасьцяў школу скончылі 3 Беларусы. Усе яны атрымалі вельмі добрыя адзнакі й дыплёмы першае катэгорыі з рэкамэндацыямі, як кампэтэнтныя настаўнікі ангельскае мовы.

Школа настаўнікаў ангельскае мовы заарганізаваная гэтак званым „Church World Service“ і мае высокакваліфікаваных выкладчыкаў. У курсе школы наступныя дысцыпліны: штодзённая ангельская мова, фанэтыка, граматыка, ангельская карэспандэнцыя, ангельская літаратура, амэрыканская літаратура, гісторыя Амэрыкі й дыдактыка. Усё выкладаецца вылучна ў ангельскай мове.

Школа заслугоўвае на вялікую ўвагу нашае грамадзасьці, і было-б вельмі пажадана, каб і на наступны курс, які пачнецца прыблізна 15 чэрвеня, пайшло як мага больш Беларусаў. Наступны набор прадуглежвае разам з настаўніцкім курсам і курс рыхтаваньня перакладчыкаў, а таксама курс рыхтаваньня службоўцаў для апарату ІРО й іншых амэрыканскіх установаў. Тэрмін навучаньня ў школе 3 месяцы, але ёсьць таксама і месячны курс для тых, хто ўжо добра ведае мову. Ськіраваньне ў школу дае «афіцэр працы» Арэатому («Area Employment Officer»), або, калі апошняму нічога аб гэтым няведама, дык беспасярэдня лягерная адміністрацыя.

Адрыс школы: Lauf (Pegnitz), Camp „Victoria“, English Teachers Training School.

КАНАДА БЯРЭЦЬ 18 000

Бад Наўгайм (ДЭНА). Як падае ІРО паводля вестак канадзкага радыё, Канада заявіла сваю гатовасьць прыняць на працягу сёлетняга году 18 000 ДП зь Нямецчыны. Мяркуецца перавозіць паветраным шляхам у Канаду па 1 400 ДП штомесяц.

СЬВІТАЗЯНКА

КНЯЗЁЎНА-МАНАШКА

Памёр слаўны Ўсяслаў-Чарадзеі, пакідаючы пасля сябе сем сыноў. Сьвятаслаў Ўсяславіч зваўся адзін зь іх. І вось, на другі год пасля сьмерці Ўсяслава, нарадзілася ўнучка ягоная, а прыгожая, як лялея. Прадславаю назвалі.

Яшчэ маленькаю Прадслава знаходзіла ў замку сваё бацькі нейкія кнігі. Наперадзе нешта вялікае, чырвонай хварбай размалёвана, а далей меншае, драбнейшае, але таксама прыгожае. Зацікавіла гэта Прадславу. Хрчаш — ня хочаш давялося бацьку навучыць дачку чытаць. Ну й бяда-ж была яму ад гэтага часу! Ніяк Прадславу ад кніжкі не адарвець.

А князёўна ўсё падрастае, усё прыгажэ... Тварык, як кроў з малаком, коскі даўгія, а вочы задуменныя... Ужо й дванаццаць гадкоў стукнула. І надумаўся Сьвятаслаў Ўсяславіч дачку замуж аддаваць. Сватаюцца сваты да Прадславы і старыя і маладыя, і прыгожыя і брыдкія, а князёўна сваю думу думае. Не! Замуж яе не цягнула. Кнігі, вось кнігі, дык яна любіла чытаць. Але кнігаў было мала.

Ноч. Зоры сьвецяць, месяц плыве над князёўскім замкам... Прадслава ня сыпіць. Яна стаіць у дзьверах свайго пакою, гатовая да дарогі, апранутая... Яшчэ раз акідае позіркам сваю багата ўбраную святлічку.

— У манастыр, — шэпча ціха яна. — Там цёця за ігуменю. Да яе...

Перахрысьцілася й выйшла. Першы раз у такую далёкую дарогу. Сама і пехатою. Ледзь-ледзь чутна шапацяць лісьціцы на дрэвах, гутараць міжсобку, прыглядаючыся на дванаццацігадовую прыгажунню. Вялікі кавалак дарогі прайшла маладая князёўна так, бяз думак, абы наперад. Ужо й сьвітаць пачынае. Неба на ўсходзе ледзь значна ірдзее. А навакол яшчэ цёмра. І здаецца, што гэтая кволая яснасьць-ірдыненьне на

ўсходзе гаворыць: «Вось сюды дарога, толькі сюды можна прайсьці». Запраўды-ж... Дарога звярочвае на ўсход. «Добрая варажба», — думае Прадслава. «А што робіцца цяпер у князёўскім замку? Пэўна, яшчэ сьпяць. А можа стары князь прачнуўся і думае: «За каго-б ляпей аддаць маладую князёўну?» Паслуга пэўна ўжо ўстаўшы, ціха снуе, каб не пабудзіць князя. А зь нейкага аддаленага замку напэўна едзе новы сват да Прадславы. Князёўна ўсьміхаецца. Але раптам пільна пачынае ўзірацца наперад. Вунь там віднеюць нейкія вежы. «Ці-ж то манастырская цэрква, ці-ж то ўжо блізка канец падарожжа?» — пытаецца сама ў сябе Прадслава. Так-так. Вось выглянула сонца. Влішчыць, мяняецца царкоўны крыж, вестліва ўсьміхаюцца старыя манастырскія сьцены спаміж гушчару дрэваў. Стук-стук — нясьмела пастукала маленькая князёўна ў вакенца каля брамы. Моцна затыхала сэрца.

— Чаго трэба? — выглянула з вакенца старэнькая манашка.

— Да ігумені. Яна мая цёця. — борздынька, дрыжачым голасам прагаварыла Прадслава.

Ціха адчынілася манастырская брама. Князёўна мала ня падбегам кінулася на панадворак. «Да цёці», — шаптліва маленькія губкі.

— Ох, Прадслава! — здзівілася, пабачыўшы яе, старэнькая ігуменя, — ты чаго тут?

— Цёця, я хачу... я хачу... быць манашкай. Я хачу перабісваць кнігі... — дзіцячы голас дрыжаў. На вочы набяглі слёзы. Моцна, з цэлай сілы прытулілася да ігумені, зашчаміла ў руках крысо ейнае манашынскае вопраткі. І ці-ж стане сілы старэнькай супрацівіцца?

На двары ясны летні дзень. Ды ня шмат відна прасочваецца ў маленькую келетку князёўны-манашкі. Ой! якое сьвята было ўчора ў манастыры. Прыймо новае сястры. Падстрыганьне. Няма ўжо даўтое касы — красы дзявочай. Учора — князёўна Прадслава, сягоньня — манашка Аўфрасіньня.

Адзін ложка. Насупраць вакна крыж. Маленькая мушка б'ецца аб шыбу, шукае дарогі на волю. Быццам дзівіцца: як можна самахоць замкнуцца ў цеснай келетцы? А ў келетцы парна. Два столічкі. На адным прылады пісаць: чорная й чырвоная хварбы, гусіныя пёры. На другім сядзіць сястра Аўфрасіньня. Левае рука ўсьпёртая локцем аб калена, далоні на разгорнутым пергаміне, правая рука выводзіць літару па літары. Асыярожна, акуратна. Марудная праца.

Плывуць гады за гадамі. Ужо ня простая сястра Аўфрасіньня, а слаўная на цэлую Полаччыну, на усю крывічанскую зямлю, ігуменя манастыра. І ўсяроўна маладая, прыгожая...

Гады за гадамі плывуць. Ужо не маладая, прыгожая ігуменя, а старэнькая, сівая... Толькі сьляды мінулае красы яшчэ знаць. І вось заманулася старэнькай ігумені пакланіцца гробу Хрыстоваму. Паехала. Праз слаўны Канстантынопаль-Царгород на Ерузалем. Дарагое кадзіла вязецца ў падарунку. Далёкая дарога, старыя косьці... Расхварэлася ігуменя Аўфрасіньня. Ці вымаліла ў Хрыста сьмерць сабе, старэнькая? Можа, пачуваючы недалёкую скапчыну сваю, знарок сюды ехала?.. Памерла. Для сьвятога Гробу Хрыстовага, далёка-далёка ад Бацькаўшчыны свае, для якой аддала ўсё сваё жыццё.

Сумны, глухі караван вяртаўся на Полаччыну безь ігумені-князёўны.

Ужо не старэнькая ігуменя Аўфрасіньня, а сьвятая Аўфрасіньня. У памяці палачанаў засталася жыць вечна. А нашчадкам іхным суверным — патронкаю, абароньніцаю-заступніцаю сягоньня.

Сьвятая Аўфрасіньня, князёўна-манашка, лялея чыстая, малі Бога за нас!

За Бацькаўшчыну нашу, зямлю крывічанскую. За долю ёй, волю й шчасьце. Няхай станецца!

Па куткох эміграцыі

СКАЎЦКІЯ УГОДКІ

Пасля ўгодкаў заснавання беларускага лягеру ў Віндышбэргердорфе (15. 5. 48 г.), 22 травеня сёлета нашыя скаўты сьвяткавалі першыя ўгодкі заснавання свайго 6-га сыягу ў гэтым-жа лягерь. Яшчэ 6-га травеня сыяг браў удзел пры прысьязе 1-га сыягу скаўтаў у Міхельсдорфе ў дзень сьв. Юр'я. Таму з рэвізітам у дзень першых угодкаў 6-га сыягу прыбыў у Віндышбэргердорф першы сыяг скаўтак і скаўтаў зь Міхельсдорфу.

Пасля ранніх цырымоніяў агульнае зборкі, узьяцця нацыянальнага сыягу й Божай службы ў лягернай царкве, а 3-й гадзіне ў лесе, на прыгожай палянцы, пры скаўцкім вогнішчы, перад штандарамі й жрыбылымі зь Міхельсдорфу сыягамі злажылі прысьягу на вернасьці Богу й Бацькаўшчыне віндышбэргердорфскія вучні гімназіі Янкі Купалы. Пасля гэтага загадам 6-га сыягу усе яны атрымалі функцыі ў сыягу.

А гадзіне 6-й увечары прыбыў апыкун штандару Баварыя й рэшта скаўтаў зь Міхельсдорфу. Зь ведай добрага арганізатара, сыяжны 6-га сыягу гімназісты Бі-

НА ЧЭСЫЦЬ ЦУДАТВОРНАГА ЖЫРОВІЦКАГА АБРАЗА

Беларускі лягер Віндышбэргердорф ляжыць у вельмі маляўнічай мясцовасьці — на ўзгор'і ўзвышша заходняга Обэрпфальцу (усходняй Баварыя), у ваколіцах Каму. Тут у 14 драўляных бараках пражывае больш за 500 Беларусаў. Беларускім лягер стаўся ад 1947 г., калі сюды перавезьлі нашых суродзічаў з чужанацыянальных лягераў Ашафэнбургу й Вільдфленкену. Бальшыня жыхароў лягеру паходзіць зь Віленшчыны, але ёсць крыху й зь Слонішчыны, Баранавічаў ды іншых мясцовасьцяў. Усё гэта вельмі рэлігійныя людзі й вызначаюцца добрымі абыхааімі ды беларускай гасціннасьцяй. І ад першых дзён прыезду ў новы лягер пачалі яны турбавацца, каб адзін з баракаў прытарнаваць да патрэбаў царкоўнага багаслужэння. Быў выбраны камітэт пабудовы царквы. І на працягу кароткага часу, бо ўсяго 3 тыдняў, будынак быў ужо гатовым. На 27 чэрвеня было назначана сьвяціць новую царкву на чэсьць Уваскрэшэння Хрыста. Была й другая прапанова — асьвяціць яе на чэсьць віленскіх мучанікаў сьв. сьв. Антона, Івана й Аўстаха, бо бальшыня вернікаў паходзіць зь Віленшчыны. Аднак, сталася зусім неспадзявана. Асьвяцілі царкву на чэсьць Цудатворнага Жыровіцкага Абразца Божае Маці.

Абраз Божае Маці ў Жыровіцах на Бацькаўшчыне карыстаецца вялікаю славаю. Увесь наднёманскі край ведае дзень зьяўленьня цудатворнага абразца ў Жыровіцах, і 20 травеня маленькікі шчурамі дарогаў цягнуцца на паклон да Жыровіцаў над Шчарай (10 км. ад Слоніма), якія яшчэ ў 1470 г. сталіся ведамымі ў гісторыі праваслаўнае царквы на Беларусі (гісторыя цудатворнага жыровіцкага абразца апісаная ў кніжцы «Цу-

ЯК ДАЙШЛО ДА ГЭТАГА?

(Яшчэ аб зьяняважаньні сыягоў і нацыянальных эмблемаў у праваслаўнай царкве ў ДП лягеры Міхельсдорф).

Няма хіба ніводнага Беларуса, які мае хоць іскрынку нацыянальнага пачуцця, і які-б не абурэўся факту зьяняважаньня штандару беларускіх скаўтаў у беларускай царкве. Варта адно разгледзець і пашукаць прычынаў гэтага ганебнага ўчынку.

Ужо даўно шмат Беларусаў цьвердзіла, што зарубежніцкі рух, які паўстаў сярод беларускай эміграцыі прыблізна ў першай палавіне 1946 г., — расейская, або проста бальшавіцкая дывэрсія. Ды шмат Беларусаў, навет моцных нацыяналістых-незалежнікаў, гэтаму цьверджаньню не давала веры. Аднак, факт нападу зарубежнікаў на беларускіх скаўтаў у беларускай царкве, зьдзіраньня й таптаньня двух беларускіх штандару, прычым адзін зь іх быў штандарам нацыянальным, бел-чырвона-белым, пераканаў найбольшых пад гэтым паглядам нівэрных.

Што-ж такое расейская дывэрсія ў нашым жыцці? Зараз пасля заканчэння другой сусьветнай вайны невялікая група беларускіх нацыяналістых-незалежнікаў узялася за арганізацыю беларускай эміграцыі ў Нямеччыне. Гэтыя людзі зь нязвычайнай адвагай і энтузіязмам упрэгі сябе ў працу. Пад канец 1945 г. праца іхная мела ўжо вялікія вынікі. Ужо тады зарганізаваліся два беларускія камітэты ў Рэгенсбургу, акруговы й селішчны, беларускі нацыянальны лягер, пачаткавая школа, паўсталі беларуская гімназія, завязалася скаўцкая арганізацыя. Пры гэтым усе вышупомнены арганізацыі ўзялі нацыянальна-незалежніцкі кірунак. Пачалі рабіцца захады перад амэрыканскімі ўладамі аб арганізацыі іншых беларускіх лягераў.

Сьняжняшнія правадыры зарубежніцтва сядзелі гэным часам на прыватных кватэрах і прыглядаліся, што з гэтага выйдзе. Перайсьці ў лягер баяліся, бо ану-ж «хапнуць». Аднак, калі ніхто «не хапаў» і, асабліва, калі пачалі даваць амэрыканскія паккі, дык першым зьявіўся ў лягер сьняжняшні завадатай зарубежніцтва, а сьледам за ім пачалі пераходзіць і іншыя ягонія паплечнікі. Ад гэтага момэнта й пачалі ў беларускім лягерь рабіцца дзіўныя рэчы. Спачатку завадатай зарубежніцтва абавэрліся на Расейска, якія, баючыся прымуовае рэпатрыяцыі ў расейскіх лягерах, усякімі спосабамі стараліся замаскавацца ў лягерах беларускіх. Беларускія старшні камітэтаў, кіруючыся чыста людзкімі пачуццямі, ішлі ім напярэймы й вельмі часта баранілі іх перад амэрыканскімі ўладамі, не падазраючы, што даюць прытулак сваім варагом.

Далей пачаліся ў вялікім маштабе спэкуляцыі на рэ-

лемук прачытаў рэфэррат, у якім зазначыў, што сёлета на міжнацыянальных выперадках скаўтаў у Рэгенсбургу 6-ты сыяг, хоць і мае яшчэ колькасна малы лік скаўтаў, здабыў першае месца й дыплём. Апыкун штандару Баварыя ў сваім слове заахвочваў моладзь разьвіваць і ўзмацняць свае маладыя сілы, у чым выкажача сіла нашай нацыі.

А 21-й гадзіне пры скаўцкім вогнішчы на пляцы, удэкараваным на гэты дзень ялінкамі й нацыянальнымі сьцяжкамі, пры зборы жыхароў лягеру, па зданьні рапарту апыкуну штандару адбылася прысьяга рэшты кандыдатаў на беларускіх скаўтаў. Тады пачалася мастацкая частка. Яе адчынілі, па адсьпяваньні колькіх песьняў, міхельсдорфскія скаўты спартовымі пірамідамі. Пралескі 6-га сыягу выканалі «лявоніху». Колькі дуэтаў жартоўных песьняў і дэкламацыяў дапоўнілі праграму. Усім спадабаўся танец з кухарам, які вельмі насмешліва сваім досьціпам.

Доўга яшчэ весялілася, танцавала й гуляла моладзь. Надоўга застануцца і ўспаміны пра цэную травенскую ноч над рэчкаю Рэген.

Выгнанец.

датворны Абраз Жыровіцкае Божае Маці пабеларуску, выданьне Жыровіцкага Брацтва на чужыне, якую й раіцца ўсім прачытаць).

Няма дзіва, што й на чужыне Жыровіцкі Абраз стаўся сымболом успамінаў з роднае зямлі, а вера ў памогу Божае Маці — асалодай тулячага жыцця выгнанца. Праваслаўная царква ў Віндышбэргердорфе на чужыне яшчэ раз даводзіць папулярнасьць Жыровіцкага Абразца. Праваслаўныя Беларусы Віленшчыны добра ведаюць Жыровіцкі Абраз, як слонімцы й пінчукі — Абраз Вострабрамскі. Тут, на чужыне, дзе кажны ўспамін з роднае зямлі наводзіць тугу па Бацькаўшчыне, ня робіць розніцы ў пачуцці, што прыпамінае родную зямлю — віленскае ці пінскае, слонімскае ці смаленскае. А пагатоў у малітве да Божае Маці, Апыкункі Беларускага Народу. Малітва й Бацькаўшчына ўсіх задзіночаюць.

Ужо другі год, як Беларусы Віндышбэргердорфу дружнай сям'ёй штосьвята зьбіраюцца ў царкоўку на малітву, а іхны добры настаяцель прыпамінае ім і роднае слова ў казані, і евангельскую праўду Ісуса Хрыста. Тут-жа й школа, вучачы дзяцей чытаць, пісаць і роднае песьні, стараецца годна выканаць свой абавязак, а лягерны самаўрад — з належным клопатам дапамагаць усім.

Дай-жа Божа ўсім перажыць цяжкі час эміграцыі й шчасьліва зьвярнуцца на Бацькаўшчыну. Аб гэтым шчыра ўносяць свае малітвы перад цудатворным Жыровіцкім Абразом Божае Маці Беларусы Віндышбэргердорфу.

А. Асіпчык.

КУТОК МОВЫ

Час і месца не дазваляюць нам весці рэгулярна, як хацелася-б, наш «Куток мовы», запачаткаваны ад першых нумароў газэты. А тымчасам лісты чытачоў даводзяць, што аддзельчык гэты выклікаў зацікаўленьне й зразуменьне важнасьці ўсяе справы сярод нацыянальна-сьведомых і нацыянальна-думаючых суродзічаў. Мала гэтага, пасля нас (і, важнымся думаць, на наш прыклад) «куток мовы» адчыніла ў сябе й такая паважаная ўкраінская газэта, як «Час» — і гэта зусім зразумела, узяўшы на ўвагу ўсю вялікую аналёгічнасьць нацыянальнага разьвіцця й палажэньня нашага ў ўкраінскага. Усё гэта нам вельмі прыемна адзначаць — яно падтрымвае нас у імкненьні не адкідаць гэтае важнае дзялянікі нацыянальнае справы.

Некаторых нашых чытачоў не здавальняюць тыя кароткія выясьненьні, якія мы змушаны былі, з увагі на нястачу месца, падаваць вельмі сьцісла й агульна. Таму на іхную просьбу мы пастараемся даць цяпер крыху больш разгорнуты абгрунтаваньні найважнейшых із закранутых намі, сказаць-бы, «казусаў» нашасе сучаснае літаратурнае мовы. Гэта пачынаем ад актуальнага якраз у дадзеным мамэнтзе назову таго месца году, якім задатаваны наш сьняжняшні нумар газэты.

У нашай мове г. зв. «справдэчнае» складае р (г. зн. р, якое можа ўтвараць само складок, як гэта ёсьць і цяпер у некаторых славянскіх мовах — чэскай, сэрбскай і інш., дзе магчымыя такія словы, як трг — «торг», сэрб — «сэрб» і пад.) трацяць сваю складовасьць, у пэўным палажэньні разьвіло перад сабою ы або і — прыкл. у такіх словах, як пырскаць, пырхаць, тырчэць, міргаць, гыркаць, цыркаць, чыркаць, і — чырвоны, чырвань, чырвенны, чырва. Апошнія словы паўсталі ад слова «чырвяк», бо найперш чырвоная хварба здабывалася з пэўнага роду чырвякоў-малюскаў (як і лацінскае слова *verruca*). Адсюль-жа і назоў месяца чырвень, які ў такім выглядзе ўжываецца як у тых гаворках, што захавалі нацыянальныя назовы месяцаў, так і ў старадаўніх пісаных дакумэнтах (між іншага, у «Храналёгіі» Андрэя Рымышы, датаванай 5. 5. 1581 г., і інш.). Ды гэтак паводля законаў нашасе мовы ён мусіць пісацца й вымаўляцца. Напісаньне й вымаўленьне «чэрвень» было памылкова засвоенае нашай літаратурнай мовай пад уплывам мовы польскае, а можа яшчэ ў ўкраінскае (дзе маем і «чэрвоны (й)», а ня «чырвоны»), і мусіць быць адкінутае, як барбарыстычнае без усякае патрэбы.

У тым, што напісаньне назоваў месяцаў зьмяняецца — у гісторыі й практыцы літаратурных моваў няма нічога нязвычайнага. Так, прыкладам, Расейцы спачатку называлі першы месяц «генварь», пасля — «январь», побач із тым-жа «генварь», цяпер — толькі «январь».

Зьмяняецца ў гісторыі мовы ня толькі напісаньне, але й самыя назовы месяцаў. Так, прыкладам, у нашай мове у XIII-XIV в.в., як сьветчаць дакумэнтны таго часу (між іншага, адно полацкае Евангелье) былі гэтакія, адозныя ад сучасных, назовы месяцаў: «просінец» — студзень, «сухі» — сакавік, «беразазол» — красавік, «ізок» — чырвень, «зарэў» — жнівень, «руінь» — верасень.

З БАЦЬКАЎШЧЫНЫ

НА ГАРМОНІКІ НАЛЯГАЮЦЬ

Менск (БЕЛТА). На ўкраіне Маладэчна будуюцца найвялікшай ў БССР музыкальная хвабрыка «Чырвоны Партизан». Ужо ўзведзены асноўны корпус. У ім разьмесьціцца 7 механізаваных цэхаў. Тут упершыню ў БССР будуць выпушчацца «акардыёны» й банны. Да канца году хвабрыка дасьць 500 акардыёнаў.

Закончанае аднаўленьне музыкальнае хвабрыкі ў раённым цэнтры Пухавічы, Менскае акругі. На поўную магутнасьць працуюць дрэваапрацоўны, мехавы, настроечны й зборачны цэхі. Хвабрыка ўжо можа штодня выпушчаць 50-60 венскіх і храматычных гармонікаў.

Для вытворчасці шчыпковых музыкальных інструмэнтаў будуюцца новы цэх на менскай хвабрыцы.

У Віцебску ствараецца хвабрыка вырабу дзіцячых гармонікаў (чаго-чаго, а гармонікаў і старым, і малым удосьць будзе... Рэд.).

КОРЧЫ КАМУНІЗМУ

Менск (БЕЛТА). Дваццаць новых калгасных клюбаў будуюцца ў Палескай акрузе і будуць гатовыя да 30-х угодкаў БССР. Клубы па 500 месцаў будуць калгасы «17 партызедзу» — Тураўскага раёну і на 400 месцаў — «Залатая дуброва», Васілевіцкага раёну.

Дзіцячая бібліятэка адчыненая ў Рэчыцкім доме культуры. Апрача газэтаў (і дзеці газэты чытаць мусіць. Рэд.) ёсьць больш за 1 000 кнігаў (ого!). Пры бібліятэцы адчыненая чытальная зала.

ШУКАЮЦЬ ...

Копт абвесткі — па адной марцы за кожнае паасобнае слова. Аплат наперад.

Брата Шаграя Мікалая, нар. 1926, Марілеўскай акругі — сястра Марыя Шпакоўская. Весткі на адрас: Passau, DP-Lager Mayerhof-Kaserne.

Адамовічаў Флёрку (нар. 1924 г.) і Антосю (нар. 1926) з Вабінкі, Бярэзінскага раёну. Весткі на адміністрацыю «Бацькаўшчыны».

Бацьку Рыбіка Ціхона з Браслаўшчыны — Рыбік Лявон. Весткі на адміністрацыю «Бацькаўшчыны».

Маці Дуброўскую Аляксандру й сёстраў Люсю й Волгу — Сяргей. Весткі на адміністрацыю «Бацькаўшчыны».

Whiteruthenian Newspaper „The Fatherland“

Authorized by Headquarters European Command Civil Affairs Division A P O 757, A. G. 383, 7 GEC-AGO.

Administration — (13b) Osterhofen, Ndb., Whiteruthenian D. P. Camp.

Printed by: Hils & Maier, Dingolfing, Bruckstraße 99.

Міхельсдорфскі.